



Il-Vara Titulari Tingieb Lura ż-Żejtun wara r-Restawr ta' l-1929

Kitba ta' Carmel P. Baldacchino

Is-sena 1929 kienet attiva hafna fil-parroċċa tagħna, billi l-prokuraturi kellhom hafna xogħol xi jlestu għall-festa ta' dik is-sena. Fost dan ix-xogħol kien għadu kemm tlesta l-famuż tużell il-ġdid, imma billi x-xogħol tar-rakkmu fuq id-drapp sar barra minn Malta dan hallihom sa l-ahhar minuti jistennew b'hafna taqtigh il-qalb, tant hu hekk li dan id-drapp wasal fil-jiem tat-Tridu tal-festa u ġie armat fl-ahhar jum tat-Tridu.

Restawr tal-Vara Titulari

Minn żmien qabel kienet tinhass il-htieġa wkoll tiġi rrestawrata u indurata mill-ġdid il-vara ta' Santa Katerina. Dan il-biċċa xogħol diffiċli thalliet f'idejn il-pittur maghruf Żejtuni Mro. Giuseppe Maria Caruana, li l-ewwel biċċa xogħol li kellu kienet li jirrangja l-istatwa fejn nehhielha parti sewwa mill-mantell li kellha, billi kien goff hafna. Anke rrangja ras l-istatwa, fejn fost affarjiet ohra nehhielha t-toppu li kellha. Wara dan ix-xogħol l-istatwa ttiehdet għand l-induratur Coleiro fi Triq San Kristoforu l-Belt Valletta.

Meta tlesta x-xogħol ta' l-induratura fuq din l-istatwa Patruna taż-Żwieten, marru biex iġibuha lura. Għabbewha fuq karettun miġbud minn bagħal u rhewlha lejn iż-Żejtun. Fi triqithom lejn ir-rahall riedu jgħaddu bil-fors mill-Marsa, fejn bħas-soltu kien hemm numru ta' Żwieten mhux hażin, jaqilghu l-ghejxien tagħhom minn hemm billi, ihottu jew jgħabbu xi vapur bil-faham. Ta' mn jghid li dawn il-haddiema kienu jaqtghu xi haġa kull meta jithallsu, għall-festa tal-Patrona tagħna Santa Katerina u anke kien hemm ohrajn li kienu jhallu xi haġa għall-festa l-ohra tal-Madonna tad-Dutrina. B'hekk iż-żewġ festi kienu jiddependu hafna mill-ġbir tal-haddiema tal-faham.

Għaż-Żejtun bil-Mixi

Meta l-istatwa waslet il-Marsa, xi haddiema Żwieten indunaw biha u telqu x-xogħol li kienu qeghdin jagħmlu u marru jagħtu merħba lill-Patrona tagħhom. Malajr indunaw il-kumpliment taż-Żwieten l-ohra li għamlu l-istess. Tant infexxew f'dillierju ta' ferh li kien hemm anke minn qabad jibki. Hawn ftiehm li jniżżlu l-istatwa tal-Patrona tagħhom minn fuq il-karettun u jehduha lejn iż-Żejtun fuq l-ispellejn bil-hwejjeġ tax-xogħol u

wiċċhom iswed bil-faham. Hekk kif il-folla ta' madwar l-istatwa harġet barra minn Hal Tarxien dawk li kienu fuq il-kamnar tal-knisja tal-parroċċa indunaw bihom u bdew jagħtu merħba bid-daqq tal-qniepen tal-parroċċa u fl-istess hin ġew sparati xi murtali bhala salut.

Tasal iż-Żejtun

It-toroq taż-Żejtun malajr imtlew bin-nies u nahseb li ma kienx hemm Żejtuni li felah jimxi li ma marx biex jara kif ġiet il-Patrona tiegħu. Ta' min isemmi wkoll li għal din l-okkażjoni hadet sehem il-Banda Beland li bdiet tkompli tferrah lin-nies bil-marċi brijużi tagħha fost iċ-ċapċip tal-poplu tar-rahall, flimkien mal-kusketterija tul it-toroq li għaddiet minnhom. (Ta' min isemmi li dak iż-żmien il-Banda Żejtun kienet għadha ma ġietx iffurmata, imma kienet għadha Jazz Band biss.)

Dawra maż-Żejtun

Il-banda flimkien mal-kleru u l-poplu Żejtuni dawru l-istatwa mar-Rahal ta' Fuq kollu speċjalment it-toroq li s-soltu kienet tghaddi l-purċissjoni minnhom u meta dawwruha biċċa sewwa l-arċipriet deherlu li kien sar il-hin biex l-istatwa tiddaħhal fil-parroċċa. Meta dahhluha poġġewha fuq il-bradella biex ikunu jistghu jammirawha aħjar. Kulhadd kellu tifhir x'jagħti, kemm li l-pittur u restawratur is-Surmast Gius M. Caruana għall-biċċa xogħol tiegħu fir-restawrar, kif ukoll lill-induratur Coleiro għall-biċċa xogħol sabiha li għamel.

Hadu Għalihom

Bhalma jiġri dejjem xi hadd ma johroġx kuntent. In-nies tar-Rahal ta' Isfel hadu għalihom hafna u bir-raġun, għax deherilhom li Santa Katerina mhix tar-Rahal ta' Fuq biss, imma taż-Żwieten kollha. Meta sema dawn l-ilmenti, il-mahbub Arċipriet Degabriele flimkien mal-prokuraturi, malajr indunaw li se jkollhom l-inkwiet speċjalment mal-partitarji tal-festa tal-Madonna tad-Durtina, li fir-Rahal ta' Isfel kienu numerużi mhux hażin. Għalhekk l-arċipriet ta l-permess tiegħu biex il-Hadd ta' wara terġa' tohroġ l-istatwa u tiġi mdawra mat-toroq tar-Rahal ta' Isfel. Hawn il-poplu tar-rahall kollu hareġ kuntent jara l-istatwa tal-Patrona tiegħu ddu mar-rahall kollu.



L-istatwa ta Santa Katerina wara li ġiet indurata, ingiebet mill-Belt sal-Marsa fuq il-karettun u mill-Marsa saż-Żejtun fuq l-ispallejn mill-haddiema tal-faħam Żwieten. Ix-xogħol ta' l-induratura sar mill-induratur Coleiro tal-Belt u r-restawr ta' l-istatwa sar mill-pittur Żejtuni Ġużeppe Maria Caruana. Dan ir-ritratt ittiehed f'Misraħ il-Bjar, ir-Raħal ta' Isfel.